

Il-Kappella ta' Sant'Anna - Fil-Castrum Maris, Birgu –

Kitba ta' Joseph Brincat
Ritratti ta' Noel Ciantar

Il-Kappella ta' Sant'Anna, li hija waħda miż-żewġ kappelli li hemm fil-Kastell "Castrum Maris" jew kif inhu magħruf aħjar, il-Kastell Sant'Anġlu, fil-Birgu.

Din il-kappella, li għandha storja kbira, tidher sewwa mill-Barrakka ta' Fuq u minn ħafna postijiet li qegħdin fl-għoli madwar il-Port il-Kbir billi qiegħda fil-parti ta' fuq nett tal-Kastell Sant'Anġlu.

Il-Kastell Sant'Anġlu

Dan il-Kastell huwa antik ħafna, u jaf il-bidu tiegħu fl-eqdem żminijiet. Jingħad li kienu l-Arab li ħasbu biex jibnu xi torri jew kastell f'tarf il-Birgu. Fi żmien l-Angovini, kien mgħammar b'munizzjon u suldati, u jingħad kif Matteo de Podio, Kastellan Franciż, iddefendieh meta ġew l-Aragonizi, fi żmien il-*Vespri Siċiljani*.



Dan il-forti kemm-il darba gie rrangat u mkabbar aktar milli kien. L-ewwel tkabbir sar mill-Aragonizi. U minn hawn għadda għal taht idejn ċerta familja Maltija De Nava, familja nobbli, ta' dioxendenza Sqallija, bi dritt ereditarju mogħti lilha mis-Sultan ta' Spanja. Giovanni De Nava kellu t-titlu ta' Baruni u kien il-Kastellan ta' Sant'Anġlu bejn is-snin 1481 u 1485.



Dan għadda f'idejn l-Ordni ta' San Ġwann, wara li l-familja De Nava ċediet il-kastell kollu, li dak iż-żmien kien jissejjaħ *Castrum Maris*. Minflok, din il-familja ngħatat pensjoni fis-sena, mill-Ordni Ġersolomitana ta' San Ġwann. Wara li ħaduh f'idejhom il-Kavallieri, komplew irrangawh. Fi żmien l-Inglizi, dawn ħaduh taht idejhom u komplew irrangawh u bidluh għas-sura kif nafuh illum.

Apparti din il-kappella ddedikata 'l Sant'Anna, fil-Kastell hemm ukoll kappella ddedikata lin-Natività tal-Madonna jew, kif nafuha, il-Vitorja.

Orìgini

Din il-kappella fil-bidu kienet iddedikata lil Sant'Anġlu. Hija mibnija fuq kripta, li hija mħaffra fil-blat, għalhekk titqies ukoll bħala kappella trogloditika. Din il-knisja kienet mibnija hafna qabel il-wasla tal-Kavallieri f'Malta. Hu maħsub li nbriet qabel 1274 u nsibuha mnizżla f'dokument Anġovin li jgħib dik id-data. Wara waqgħet f'idejn il-familja De Nava meta dawn hadu l-forti. Il-kap ta' din il-familja kien il-Ħakem, jew il-Gvernatur ta' din il-gżira. Hija tinsab fil-parti ta' fuq tal-forti, quddiem il-Palazz Maġisterjali. Skont Fra John Critien, il-Kavallier residenti f'Sant'Anġlu, fil-bidu tas-seklu tlettax fi żmien il-Konti Emerico Pescatore kien ġie f'dan il-Kastell Piere Vidal, li kien troubadour importanti minn Provence, fi Franza. Dan juri li f'Malta kien hawn ukoll rabtiet kulturali ma' l-Ewropa anke f'dawn iż-żminijiet. U mhux biss. Joseph M. Brincat, f'kitba fil-*Melita Historica* tal-1976 jgħid li "*La presenza di Peire Vidal a Malta nel 1204 è un segno sicuro della floridezza economica che l'isola godeva sotto Enrico Pescatore.*" Hu kien qed jikteb f'artiklu dwar il-poeżiji li Piere Vidal kiteb f'Malta bejn is-snin 1204-1205 ad unur il-Konti li kien ġabu hawn.



© Noel Ciantar

Malli l-Kavallieri hadu l-forti f'idejhom, jgħifieri fl-1532, huma komplew irrangaw u kabbru din il-kappella. Ftit wara li rrangawha, il-Gran Mastru L'Isle Adam għamilha bħala l-kappella privata tal-Gran Mastru, u baqgħet isservi t'hekk sakemm il-Kavallieri telqu mill-Birgu u marru joqoġħdu fil-Belt Valletta.

Din il-knisja ċkejtna għandha għamla partikolari tassew, b'navata kbira u saqaf li min isejjaħlu ta' stil Siculo Normann u min stil Malti qadim. Imma hu x'inhu, hu stil li jixbah lil bini ieħor Malti tas-seklu ħmistax. Din il-kappella hija ddedikata lil Sant'Anna. Il-Kavallieri kellhom rabta speċjali ma' din il-qaddisa, għax l-ewwel nett, Sant'Anna kienet omm il-Vergni Mqaddsa, u t-tieni nett, għaliex Sant'Anna kienet il-protettiċi tal-baħħara, u l-Ordni kienet qawwa navali.



Din il-kappella bidlulha d-dedikazzjoni tagħha darbtejn. Oriġinarjament kienet iddedikata 'l Santa Marija. Imbagħad id-dedika nbidlet għall-Epifanija u fl-aħħarnett reġgħet giet iddedikata mill-ġdid lil Sant'Anna, bħalma għadha magħrufa illum.

Hu maħsub li fejn illum hemm din il-kappella, qabel kien hemm tempju qadim ta' Ġuno, u li kien ra l-fdal tiegħu Fra Quintino, storiku ta' l-Ordni. Fil-kappella hemm kolonna tal-granit aħmar li jingħad li ġejja mill-Eġittu. Din il-kolonna tappartjeni għal dan it-tempju antik, tempju ta' xi 1400 sena qabel Kristu. Il-Konti Ruġġieru sab il-fdalijiet ta' dan it-tempju, meta hu gie Malta fl-1091. Din il-kolonna, li ttellgħet minn qiegħ il-baħar, qiegħda żzomm parti mis-saqaf ta' din il-kappella. Il-kwalità ta' dan il-granit aħmar ta' din il-kolonna jiġi biss mill-Eġittu.



Il-Kappella

Il-kappella għandha disinn assimetriku, ġeneralment rettangolari iżda b'ħruġ 'il barra fuq in-naħa tal-lemin. Id-dħul hu minn bieb ta' l-injam li għandu arkata nofs tond u li fuqha hemm tieqa sempliċi ovali. Faċċata ta' l-entrata prinċipali hemm ftuħ żgħir, speċi ta' pjazzetta, li fit-tarf tagħha, kważi fuq is-sur, hemm statwa ta' San Ġwann il-Battista.

Il-kappella hija ddekorata fin-naħa ta' fuq bi gwarniċ fil-ġebel mad-dawra kollha. Dan il-gwarniċ jikkomplimenta ieħor bħalu li hemm fit-Torri tal-Kaptan, fuq in-naħa ta' wara tal-kappella.

Fuq il-faċċata hemm kampnar żgħir b'qanpiena tal-bronż, filwaqt li l-kampnar innifsu għandu fuqu salib tal-kavallieri tat-tmien ponot, maħdum ukoll fil-ġebela. Fuq in-naħa tax-xellug tal-kappella jidher li xi darba kien hemm bieb b'arkata ppuntata li illum, iżda, hu mbarrat bil-ġebel. Fil-ġnub tal-kappella hemm ukoll xi mwieġeb għall-ilma f'għamla ta' kanun żgħir. Fin-naħa ta' wara tal-kappella hemm taraġ li jagħti għal taħt l-art tal-kappella, fejn hemm żewġ swali kbar indallmin (il-kripta l-antika li nbriet fuqha l-kappella attwali), waħda f'livell aktar baxx mill-oħra. Is-sala ta' taħt fiha bokka fonda li



jinghad li nstabu għadam ta' nies fiha u li setgħet kienet tintuża bħala kannierja.



Kif tidhol fil-kappella ssib ruġek f'qisha entratura żgħira. Aktar 'il ġewwa mbagħad issib ruġek fil-parti prinċipali tal-kappella, bi ftuħ wiesa' fuq il-lemin li jagħtiha l-għamla stramba assimetrika li rreferejna għaliha. Is-saqaf hu stil Sikulo-Normann (jew Malti antik, kif diġa għidna) u hu miżmum u mġaqqad bil-kolonna tal-granit Eġizzjan fin-nofs li tiddemarka wkoll il-kappella prinċipali mill-fetħa fuq il-lemin. Fil-fetħa fuq il-lemin hemm żewġ artali ta' l-injam, wieħed b'kurċifiss kbir fuqu u l-ieħor fih statwa ta' l-injam li turi 'l Sant'Anna bil-Madonna f'hoġorha. Fuq kull naħa ta' din l-istatwa hemm arma minquxa fil-ġebel fil-ħajt. Dawn huma t-tnejn mikulin sew. Quddiem l-artal tal-Kurċifiss hemm ukoll ġinokjatur. Mal-ħajt tal-faċċata ta' dan l-ispazju fuq il-lemin, hemm skrizzjoni bil-Latin li tikkommemora l-Gran Mastru Philip Villiers l'Isle Adam. Skont l-istoriku Anton Attard, l-iskrizzjoni bil-Latin tal-irħama tgħid illi l'Isle Adam irranġa din il-kappella u wara, meta miet, indifen fiha.

Fil-kripta ta' din il-kappella, li tinsab taħt il-knisja, indifnu l-ewwel 4 Gran Mastri ta' l-Ordni li mietu Malta li kienu: Fra Filippo de l'Isle Adam, Fra Pierino del Ponte, Fra Jean d'Homedes u Fra Claude de la Sengle. Il-fdalijiet ta' dawn il-Granmastri ngarru fil-Kon-Katidral ta' San Ġwann, meta dan tlesta. Taħt din l-irħama hemm ukoll żewġ statwi ta' qaddisin, twal madwar metru, iddentifikati minn Winston Zammit bħala dawk ta' San Ġwann il-Battista u ta' San Ġiljan.



Il-kappella nnifisha hi spartana mit-tiżjin. Hemm bieb żgħir fuq in-naħa tal-lemin u fuqu hemm pittura tal-Madonna bil-Bambin ma' Sant'Anna. It-titular, fuq l-artal sempliċi ta' l-injam, huwa speċi ta' riliev li juri 'l Sant'Anna bil-Madonna żgħira f'idejha. Fuq in-naħa tax-xellug hemm ukoll kandelabru kbir ta' l-injam elaborat. L-art tal-kappella hi taċ-ċangatura. Fuq l-artal maġġur hemm speċi ta' koppla ċatta f'għamla ta' nofs tond u msaqqfa bix-xorok. Din fiha t-twieqi mad-dawra li jhallu d-dawl jidhol ġewwa għal fuq l-artal.

F'dan it-tempju kien hemm ikona antika ħafna bħala titular ta' din il-kappella. Bejn l-1937 u l-1939, din l-ikona ttieġdet fl-Awla Kapitulari tal-Kollegjata Insinji ta' San Lawrenz fil-Birgu, iżda nqerdet fl-aħħar gwerra, bil-bombi tal-għadu.

Fil-kappella ta' Sant'Anna m'hemmx kwadru titulari. Hemm ritratt fuq it-tila fuq il-bieb tan-naħa tal-lemin tal-kappella, li juri lil Sant'Anna u lill-Madonna bil-Bambin f'idejha. Dan hu ritratt fuq it-tila ta' pittura ta' Stefano Erardi li hemm fil-Proto-Parroċċa ta' San Pawl ir-Rabat. Din l-informazzjoni tahlina l-istoriku Anton Attard.



Il-Kappella wara li telqu l-Kavallieri mill-Birgu

Wara li l-Ordni ġarret lejn il-belt Valletta, ftit huwa magħruf x'servizz baqgħet tagħti din il-kappella li kienet taħt il-ġurisdizzjoni ta' l-Ordni, iżda nafu li sas-sena 1648 kien għadu jiġi appuntat xi hadd biex jiehu ħsiebha. Infatti f'dik is-sena jissemma l-presbiteru Injazju Da Amico, ġiżwita li kien magħżul biex iservi bħala kappillan tagħha. Aktarx li kienet għall-użu ta' xi kavallieri li kienu jieħdu ħsieb id-difiża tal-port minn dan il-kastell.



Meta ġew il-Franċiżi, fl-1798, jidher li ma baqgħetx tintuża għall-ħtiġijiet reliġjużi. Meta l-kastell kien ġie okkupat mill-forzi tas-servizzi Inġliżi fil-bidu tas-seklu dsatax, il-knisja kienet biss tintuża bħala maħzen biex jerfġu fiha l-munizzjon u armi tas-soldati.

Sas-sena 1866, kienet għadha miżmuma qisha armerija, mimlija bi hwejjeġ meħtieġa għall-kanuni li kienu jimlew il-fortijiet. Fis-sena 1882, iżda kienet tbattlet u tnaddfet u bdiet tiġi wżata bħala skola.



Billi qrib is-sena 1921 ma kienet ta' ebda użu, kienet ġiet magħluqa u hekk baqgħet għal bosta snin. Wara kien wera interess fiha wieħed Kmandant Navali tas-Servizz Inġliż fil-Kastell u fetaħha mill-ġdid. Wara li tnaddfet, ġiet ikkonsagrata għas-servizz reliġjuż tač-Church of England għall-użu tal-bahrin Inġliżi li kienu stazzjonati fil-Kastell stess.

Bis-saħħa t'hekk kienet ġiet ikkultivata, iżda wara l-gwerra, bil-ħila tal-Kappillan Kattoliku tan-Navy ta' dak iż-żmien, bdiet tintuża għall-funzjonijiet Kattolċi. Bdiet issir quddiesa għall-Maltin li jahdmu hemm. Fil-Vitorja, kienet issir quddiesa għall-pubbliku. Wara li telqu l-Inġliżi din il-kappella reġgħet ingħalqet.

Din il-Kappella llum reġgħet waqgħet f'idejn l-Ordni ta' San Ġwann u hija miżmuma tajjeb ħafna u qiegħda tintuża biss f'xi okkażjonijiet mill-Gran Mastru ta' l-Ordni. Sfortunatament din il-kappella ma tantx tinfetaħ għall-pubbliku, għajr nhar it-8 ta' Settembru, il-ġurnata li fiha Malta tičcelebra l-festa nazzjonali tal-Vitorja, il-jum li fost l-oħrajn jikkommemora r-rebħa fl-Assedju l-Kbir fuq it-Torok. L-uniku resident uffiċjali li hemm f'Sant'Anġlu, Fra John Critien, kull nhar is-26 ta' Lulju fil-festa ta' Sant'Anna jagħmel festa bil-kbir fil-kappella kif ukoll isiru xi attivitajiet soċjali wara bis-sehem tal-poplu tal-Birgu.



Nota Editorjali:

Id-deskrizzjoni tal-kappella mogħtija hawn fuq hi kif kienet tidher nhar it-8 ta' Settembru 2007 meta, bħal snin oħrajn, kienet miftuħa għall-pubbliku ġenerali. Mid-dehra, dan l-aħħar sar xi tibdil u/jew ċaqliq ta' oġġetti li fiha din il-kappella. Għalhekk, id-direzzjoni tixtieq li min għandu xi informazzjoni dwar dan li ġej, jgħaddihelna sabiex ikollna stampa kompleta u attwali ta' kif inhi

din il-kappella. Min jiktbilna nistgħu nibagħtulu ritratti ta' kulma semmejna, li ma poġġejniehomx hawn minħabba n-nuqqas ta' spazju.

- **Ir-riliev ta' Sant'Anna fuq-l-artal maġġur li x'aktarx hu ta' l-injam**
- **L-istatwa żgħira antika ta' Sant'Anna (madwar 50 - 70 centimetru) li hemm fuq wieħed mill-altari li hemm fuq id-daħla tal-lemin**
- **Xi ritratt tal-kripta taħt il-knisja**

Grazzi

Id-Direzzjoni tixtieq tiringrazzja 'l dawk kollha li għaddewlha informazzjoni aktar korretta dwar xi hwejjeġ li ktibna dwar din il-kappella. Id-direzzjoni qed tinkorpora dawn il-korrezzjonijiet kemm jista' jkun malajr kif jidhulna, sabiex l-informazzjoni li tidher fuq dan is-sit tkun dejjem aġġornata. L-għajnuna tagħkom f'dan ir-rigward hu apprezzat u anke mistenni.